

दिनांक : 04/04/2026

समय : 7.10एएम

प्रादेशिक समाचार एकांश  
आकाशवाणी, भोपाल  
प्रातःकालीन समाचार

सबसे पहले इस बुलेटिन के मुख्य समाचार :-

- मुख्यमंत्री डॉ. मोहन यादव और योगी आदित्यनाथ ने वाराणसी में 'सम्राट विक्रमादित्य महानाट्य' का शुभारंभ किया।
- केंद्रीय मंत्री ज्योतिरादित्य सिंधिया ने अशोकनगर के कजराई में जिले के पहले 'स्मार्ट पंचायत भवन' का उद्घाटन किया।
- 'खेलो इंडिया ट्राइबल गेम्स' में मध्यप्रदेश के खिलाड़ियों ने 2 स्वर्ण सहित कुल 11 पदक जीते।
- मौसम विभाग ने खंडवा, खरगोन, धार और देवास सहित कई जिलों में ओले गिरने और तेज आंधी चलने की चेतावनी दी है।

### सम्राट विक्रमादित्य महानाट्य

मुख्यमंत्री डॉ. मोहन यादव और उत्तर प्रदेश के मुख्यमंत्री योगी आदित्यनाथ ने कल वाराणसी में तीन दिवसीय 'सम्राट विक्रमादित्य महानाट्य' का शुभारंभ किया। इस अवसर पर मुख्यमंत्री डॉ. यादव ने उत्तर प्रदेश के मुख्यमंत्री को उज्जैन की प्रसिद्ध 'विक्रमादित्य वैदिक घड़ी' भी भेंट की। मंचन के दौरान 200 से अधिक कलाकारों ने सजीव अभिनय, सजे हुए हाथियों, घोड़ों और अत्याधुनिक लाइट-एंड-साउंड तकनीक के माध्यम से स्वर्णिम इतिहास को जीवंत कर दिया। मुख्यमंत्री डॉ. यादव ने कहा कि यह महानाट्य युवा पीढ़ी तक सम्राट विक्रमादित्य के सुशासन, शौर्य और न्यायप्रियता का संदेश पहुँचाने का सशक्त माध्यम है। उन्होंने दोनों राज्यों के मजबूत संबंधों पर जोर देते हुए कहा कि दोनों राज्य सुशासन की राह पर आगे बढ़ रहे हैं।

इस दौरान मुख्यमंत्री योगी आदित्यनाथ ने कार्यक्रम की सराहना करते हुए श्री यादव का धन्यवाद किया।

### मध्यप्रदेश टूरिज्म इन्फ्लुएंसर मीट

मुख्यमंत्री डॉ. मोहन यादव ने वाराणसी में 'मध्यप्रदेश टूरिज्म इन्फ्लुएंसर मीट' का शुभारंभ करते हुए सोशल मीडिया को युवाओं की सबसे बड़ी ताकत बताया है। मुख्यमंत्री ने कहा कि बाबा विश्वनाथ की नगरी और उज्जैन के महाकाल लोक ने धार्मिक पर्यटन को नई ऊंचाइयां दी हैं। इन्फ्लुएंसर्स से संवाद के दौरान डॉ. यादव ने उत्तर प्रदेश और मध्यप्रदेश को विकास के पथ पर 'दो भाइयों की जोड़ी' बताया। उन्होंने आगामी 'सिंहस्थ 2028' का जिक्र करते हुए कहा कि

उज्जैन में होने वाला यह महाकुंभ व्यवस्थाओं और श्रद्धालुओं की संख्या के मामले में नए वैश्विक कीर्तिमान स्थापित करेगा।

### **जनसुनवाई- सिंधिया**

केंद्रीय संचार एवं पूर्वोत्तर क्षेत्र विकास मंत्री ज्योतिरादित्य सिंधिया ने कल अशोकनगर जिले के मुंगावली और पिपरई में जनसुनवाई कर नागरिकों की समस्याओं का मौके पर निराकरण किया। इस अवसर पर श्री सिंधिया ने मुंगावली क्षेत्र को लगभग 15 करोड़ रुपये के विकास कार्यों की सौगात दी। केंद्रीय मंत्री ने ग्राम कजराई में जिले के पहले 'स्मार्ट पंचायत भवन' का लोकार्पण किया, जो फ्री वाई-फाई और डिजिटल सुविधाओं से लैस है। साथ ही, ओर नदी पर सात करोड़ रुपये की लागत से नवनिर्मित उच्च स्तरीय पुल का उद्घाटन भी किया गया, जिससे वर्षाकाल में भी अशोकनगर और पिपरई के बीच आवागमन सुचारू रहेगा।

### **पेट्रोल- डीजल खरीददारी**

सरकार ने आश्वस्त किया है कि वह देश में पेट्रोल, डीजल और एलपीजी की उपलब्धता सुनिश्चित करने का हरसंभव प्रयास कर रही है। सरकार ने नागरिकों को अफरा-तफरी में पेट्रोल और डीजल की खरीददारी न करने और एलपीजी की अनावश्यक बुकिंग से बचने की सलाह दी है।

### **एलपीजी सिलेंडर**

खाद्य और नागरिक आपूर्ति मंत्री गोविंद सिंह राजपूत ने स्पष्ट किया है कि प्रदेश में पेट्रोल, डीजल और एलपीजी का पर्याप्त स्टॉक उपलब्ध है। उन्होंने जनता से अफवाहों पर ध्यान न देने और पैनिक बुकिंग से बचने की अपील की है।

### **राज्य सूचना आयुक्त**

राज्य सरकार ने दो नए राज्य सूचना आयुक्तों की नियुक्ति की है। सामान्य प्रशासन विभाग द्वारा जारी अधिसूचना के अनुसार आकाशवाणी भोपाल के कार्यक्रम प्रमुख राजेश भट्ट, और सेवानिवृत्त रजिस्ट्रार आलोक नागर को राज्य सूचना आयुक्त के पद पर पदस्थ किया गया है। इनका कार्यकाल तीन वर्ष का होगा। वहीं, मध्यप्रदेश कैडर के आईएएस अधिकारी फटिंग राहुल

हरिदास केंद्रीय प्रतिनियुक्ति पर दिल्ली जा रहे हैं। वर्ष 2012 बैच के अधिकारी हरिदास को केंद्रीय मंत्री राजीव रंजन सिंह का निजी सचिव नियुक्त किया गया है।

### **महाकाल: द मास्टर ऑफ टाइम**

मुख्यमंत्री डॉ. मोहन यादव और केंद्रीय शिक्षा मंत्री धर्मेंद्र प्रधान ने कल उज्जैन में अंतर्राष्ट्रीय सम्मेलन 'महाकाल: द मास्टर ऑफ टाइम' का शुभारंभ किया।

### **खेलो इंडिया ट्राइबल गेम्स 2026**

छत्तीसगढ़ में बीते कल संपन्न हुए 'खेलो इंडिया ट्राइबल गेम्स 2026' में मध्यप्रदेश के जनजातीय खिलाड़ियों ने उत्कृष्ट प्रदर्शन करते हुए कुल 11 पदक अपने नाम किए हैं। इस राष्ट्रीय प्रतियोगिता में प्रदेश के खिलाड़ियों ने दो स्वर्ण, चार रजत और छह कांस्य पदक जीतकर देश में 11वां स्थान हासिल किया।

### **आईपीएल**

आईपीएल क्रिकेट में कल पंजाब किंग्स ने चेन्नई सुपर किंग्स को पांच विकेट से हरा दिया। चेन्नई के चिदम्बरम स्टेडियम में पंजाब किंग्स ने 18 ओवर और चार गेंद में पांच विकेट पर 210 रन का लक्ष्य हासिल कर लिया। चेन्नई सुपर किंग्स की इस सीजन में यह लगातार दूसरी हार है।

### **मौसम**

मौसम केन्द्र भोपाल के अनुसार पिछले 24 घंटों में प्रदेश के भोपाल संभाग में अनेक स्थानों पर तथा इंदौर और ग्वालियर संभागों में कुछ स्थानों पर वर्षा दर्ज की गई। प्रदेश में सर्वाधिक तापमान खजुराहो में 40.4°C रहा। मौसम विभाग ने अगले 24 घंटों के लिए खंडवा, खरगौन, धार और देवास सहित कई जिलों में वज्रपात और ओलावृष्टि के साथ 50 से 60 किलोमीटर प्रति घंटे की रफ्तार से झोंकेदार हवाएं चलने की चेतावनी जारी की है।

## अब कुछ समाचार संक्षेप में.....

- 1- खंडवा में राज्यपाल मंगुभाई पटेल आज पंधाना विकासखंड के ग्राम बड़ौदा अहीर पहुंचेंगे। वे जननायक टंट्या भील की जयंती पर आयोजित कार्यक्रम में शामिल होंगे।
- 2- इंदौर में संभागायुक्त डॉ. सुदाम खाड़े की अध्यक्षता में एमजीएम मेडिकल कॉलेज सोसायटी फॉर आर्गन डोनेशन की बैठक कल सम्पन्न हुई।
- 3- जनगणना-2027 के प्रथम चरण के अंतर्गत आगरमालवा में फील्ड ट्रेनर्स के तीन दिवसीय प्रशिक्षण का कल समाप्त हो गया।
- 4- डिंडौरी जिला प्रशासन ने फसल कटाई के बाद खेतों में नरवाई जलाने पर तत्काल प्रभाव से प्रतिबंध लगा दिया गया है।
- 5- झाबुआ जिले के थांदला क्षेत्र में आज एक गैस रिसाव की घटना सामने आई, लेकिन प्रशासन की तत्परता से स्थिति को जल्द ही नियंत्रण में ले लिया गया।
- 6- श्योपुर में फील्ड ट्रेनर्स के तीन दिवसीय प्रशिक्षण का समापन कल फील्ड विजिट के साथ संपन्न हुआ।
- 7- रायसेन जिले के दशहरा मैदान में आगामी 11, 12 और 13 अप्रैल को राष्ट्रीय कृषि मेला आयोजित होने जा रहा है।
- 8- शिवपुरी जिले के कोलारस में कल ट्रैक्टर ट्राली बिजली की हाई टेंशन लाइन की चपेट में आने से एक महिला और 7 साल के बच्चे की मौत हो गई जबकि एक महिला और पुरुष गंभीर रूप से घायल हो गए।